



Gabra tal-ġurisprudenza

SENTENZA TAL-QORTI TAL-ĠUSTIZZJA (Awla Manja)

6 ta' Ottubru 2021 *

“Rinviju għal deċiżjoni preliminari – Kompetizzjoni – Kumpens għad-dannu kkawżat minn prattika pprojbita mill-Artikolu 101(1) TFUE – Determinazzjoni tal-entitajiet responsabbli għall-ħlas tal-kumpens – Azzjoni għad-danni diretta kontra s-sussidjarja ta' kumpannija omm u mressqa wara deċiżjoni li tikkonstata l-partecipazzjoni ta' din l-unika kumpannija omm f'akkordju – Kuncett ta' impriża – Kuncett ta' 'unità ekonomika”

Fil-Kawża C-882/19,

li għandha bħala sugġett talba għal deċiżjoni preliminari skont l-Artikolu 267 TFUE, imressqa mill-Audiencia Provincial de Barcelona (il-Qorti Provinċjali ta' Barcelona, Spanja), permezz ta' deċiżjoni tal-24 ta' Ottubru 2019, li waslet fil-Qorti tal-Ġustizzja fit-3 ta' Diċembru 2019, fil-proċedura

Sumal SL

vs

Mercedes Benz Trucks España SL,

IL-QORTI TAL-ĠUSTIZZJA (Awla Manja),

komposta minn K. Lenaerts, President, R. Silva de Lapuerta, Vici President, J.-C. Bonichot, A. Arabadjiev, A. Prechal, M. Ilešič, L. Bay Larsen, A. Kumin u N. Wahl, Presidenti ta' Awla, D. Šváby (Relatur), L. S. Rossi, I. Jarukaitis u N. Jääskinen, Imħallfin,

Avukat Ġenerali: G. Pitruzzella,

Registratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ipprezentati:

- għal Mercedes Benz Trucks España SL, inizjalment minn C. von Köckritz u H. Weiß, Rechtsanwältin, kif ukoll minn P. Hitchings u M. Pérez Carrillo, abogados, sussegwentement minn C. von Köckritz u H. Weiß, Rechtsanwältin, A. Ward, abogado, kif ukoll minn M. López Ridruejo, abogada,

* Lingwa tal-kawża: l-Ispanjol.

- għall-Gvern Spanjol, minn S. Centeno Huerta kif ukoll minn L. Aguilera Ruiz, bħala aġenti,
- għall-Gvern Taljan, minn G. Palmieri, bħala aġent, assistita minn S. Fiorentino, avvocato dello Stato,
- għall-Kummissjoni Ewropea, minn S. Baches Opi, F. Jimeno Fernández u C. Urraca Caviedes, bħala aġenti,

wara li semgħet il-konklużjonijiet tal-Avukat Ġenerali, ipprezentati fis-seduta tal-15 ta' April 2021,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 101 TFUE.
- 2 Din it-talba tressqet fil-kuntest ta' tilwima bejn Sumal SL u Mercedes Benz Trucks España SL dwar ir-responsabbiltà ta' din tal-aħħar għall-partecipazzjoni tal-kumpannija omm tagħha, Daimler AG, fi ksur tal-Artikolu 101 TFUE.

Il-kuntest ġuridiku

Id-dritt tal-Unjoni

Ir-Regolament (KE) Nru 1/2003

- 3 Taht it-titolu “[l]-applikazzjoni uniformi tal-Liġi tal-Kompetizzjoni tal-[Unjoni]”, l-Artikolu 16 tar-Regolament tal-Kunsill (KE) Nru 1/2003 tas-16 ta' Diċembru 2002 fuq l-implimentazzjoni tar-regoli tal-kompetizzjoni mniżżlin fl-Artikoli [101] u [102 TFUE] (ĠU Edizzjoni Speċjali bil-Malti, Kapitolu 8, Vol. 2, p. 205), jipprovdi:

“1. Meta il-qrati nazzjonali jideċiedu fuq ftehim, deċiżjonijiet jew prattici taht l-Artikolu [101] jew l-Artikolu [102 TFUE] li huma diġa sugġetti għad-deċiżjoni tal-Kummissjoni [Ewropea], huma ma jiehdux id-deċiżjonijiet li jmorru kontra id-deċiżjoni adottata mil-Kummissjoni. Huma jridu jevitaw li jieħdu deċiżjonijiet li huma f'kunflitt ma deċiżjoni kontemplata mil-Kummissjoni fil-proċeduri li jnizjat. Għal dak l-effet, il-qrati nazzjonali jistgħu jagħmlu stima jekk huwiex neċessarju li jpoġġu dawn il-proċeduri. Dan l-obligu hu mingħajr preġudizzju għad-drittijiet u l-obligazzjonijiet taht l-Artikolu 234 tat-Trattat.

2. Fejn l-awtoritajiet tal-kompetizzjoni ta' l-Istati Membri jideċiedu fuq ftehim, deċiżjonijiet jew prattici li jaqgħu fl-ambitu ta' l-Artikolu [101] jew [102 TFUE] li huma diġa sugġetti għad-deċiżjoni tal-Kummissjoni, huma ma jistgħux jieħdu deċiżjonijiet li jmorru kontra d-deċiżjoni adottata mill-Kummissjoni.”

- 4 Taht it-titolu “Multi”, l-Artikolu 23 ta’ dan ir-regolament jipprevedi fil-paragrafu 2(a) tiegħu:
“Il-Kummissjoni tista’ b’deċiżjoni timponi multi fuq l-impriża u l-assocjazzjoni tal-impriża meta, jew b’intenżjoni jew b’negligenza:

(a) jiksru l-Artikolu [101] jew l-Artikolu [102 TFUE] [...]

- 5 Intitolat “Seduta tal-partijiet, l-ilmenti u oħrajn”, l-Artikolu 27(1) tal-imsemmi regolament jipprovdi:

“Qabel ma jiġu mehuda d-deċiżjonijiet kif previsti mil-Artikoli 7, 8, 23 u l-Artikolu 24(2), il-Kummissjoni ha tagħti l-impriża u l-assocjazzjoni ta’ l-impriża li huma sugġetti għal proċeduri kondotti mil-Kummissjoni l-opportunità li jiġu msemma’ fuq matterji li l-Kummissjoni kellha oġġezzjoni fuqhom. Il-Kummissjoni ha tibbaża d-deċiżjoni tagħha biss fuq l-oġġezzjonijiet li l-partijiet konċernati kienu kapaci jikkumentaw fuqhom. L-ilmenti ha jkunu assocjati mil-viċin mal-proċeduri.”

Ir-Regolament (KE) Nru 1215/2012

- 6 L-Artikolu 7 tar-Regolament (UE) Nru 1215/2012 tal-Parlament Ewropew u tal-Kunsill tat-12 ta’ Diċembru 2012 dwar il-ġurisdizzjoni u r-rikonossiment u l-eżekuzzjoni ta’ sentenzi fi kwistjonijiet ċivili u kummerċjali (ĠU 2012, L 351, p. 1), jistabbilixxi:

“Persuna domiciljata fi Stat Membru tista’ tiġi mharrka fi Stat Membru ieħor:

[...]

- (2) fi kwistjonijiet li għandhom x’jaqsmu ma’ tort, delitt jew kważi delitt, fil-qrati tal-post fejn l-avveniment dannuż jkun twettaq jew jista’ jitwettaq;

[...]”

Id-dritt Spanjol

- 7 Intitolat “Fuq il-kumpens għad-dannu kkawżat mill-prattiki li jirrestringu l-kompetizzjoni”, l-Artikolu 71 tal-Ley 15/2007 de Defensa de la competencia (il-Liġi 15/2007 tal-Protezzjoni tal-Kompetizzjoni), tat-3 ta’ Lulju 2007 (BOE Nru 159, tal-4 ta’ Lulju 2007, p. 28848), fil-verżjoni tagħha applikabbli għat-tilwima fil-kawża prinċipali (iktar ’il quddiem il-“Liġi dwar il-Protezzjoni tal-Kompetizzjoni”), jipprevedi:

“1. L-awturi tal-ksur tad-dritt tal-kompetizzjoni huma responsabbli għall-ħsarat u għad-danni kkawżati.

2. Għall-iskop ta’ dan it-titolu:

- a) Ksur tad-dritt tal-kompetizzjoni jfisser kull ksur tal-Artikoli 101 jew 102 [TFUE] jew tal-Artikoli 1 jew 2 ta’ din il-liġi.

b) L-aġir ta' impriża jista' wkoll jiġi imputat lill-impriża jew lill-persuni li jikkontrollawha, hliief meta l-aġir ekonomiku tagħha ma jkun iddeterminat minn ebda waħda minnhom.”

Il-kawża prinċipali u d-domandi preliminari

- 8 Mercedes Benz Trucks España hija kumpannija sussidjarja tal-grupp Daimler, li l-kumpannija omm tagħha hija Daimler. Bejn is-sena 1997 u s-sena 1999, Sumal akkwistat żewġ trakkijiet mingħand Mercedes Benz Trucks España, permezz ta' Stern Motor SL, entità konċessjonarja tal-grupp Daimler.
- 9 Fid-19 ta' Lulju 2016, il-Kummissjoni adottat id-Deciżjoni C(2016) 4673 finali li tirrigwarda proċediment skont l-Artikolu 101 [TFUE] u l-Artikolu 53 tal-Ftehim ŻEE (Każ AT.39824 – Trakkijiet), li sommarju tagħha ġie ppubblikat f'*Il-Ġurnal Uffiċjali tal-Unjoni Ewropea* tas-6 ta' April 2017 (ĠU 2017, C 108, p. 6, iktar 'il quddiem id-“deciżjoni tad-19 ta' Lulju 2016”).
- 10 Skont din id-deciżjoni, hmistax-il produttur Ewropew tat-trakkijiet, fosthom Daimler, ipparteċipaw f'akkordju fil-forma ta' ksur uniku u kontinwu tal-Artikolu 101 TFUE u tal-Artikolu 53 tal-Ftehim taż-Żona Ekonomika Ewropea, tat-2 ta' Mejju 1992 (ĠU Edizzjoni Speċjali bil-Malti, Kapitolu 11, Vol. 52, p. 3), li jikkonsisti fil-konkluzjoni ta' arrangamenti kollużivi dwar l-iffissar tal-prezzijiet u ż-żieda fil-prezzijiet grossi tat-trakkijiet fiż-Żona Ekonomika Ewropea (ŻEE) kif ukoll fuq il-kalendarju u r-riperkussjoni tal-ispejjeż relatati mal-introduzzjoni tat-teknoloġiji fil-qasam tal-emissjonijiet għal dawn it-trakkijiet imposti mir-regoli fis-sehħ. Għal tliet kumpanniji parteċipanti, dan il-ksur sehħ bejn is-17 ta' Jannar 1997 u l-20 ta' Settembru 2010 u, għat-tmax-il kumpannija parteċipanti l-oħra, fosthom Daimler, bejn is-17 ta' Jannar 1997 u t-18 ta' Jannar 2011.
- 11 Wara din id-deciżjoni, Sumal adixxiet lill-Juzgado de lo Mercantil n 07 de Barcelona (il-Qorti Kummerċjali Nru 07 ta' Barcelona, Spanja) b'azzjoni għad-danni intiża li Mercedes Benz Trucks España tikseb il-hlas ta' somma ta' EUR 22 204.35, li tikkorrispondi għall-ispiza tal-akkwist li hija kienet sostniet minhabba l-akkordju li Daimler, kumpannija omm ta' Mercedes Benz Trucks España, kienet hadet sehem fih.
- 12 Permezz ta' sentenza tat-23 ta' Jannar 2019, din il-qorti ċaħdet din l-azzjoni minhabba li Mercedes Benz Trucks España ma setghetx tiġi mharrka fil-kuntest tal-imsemmija azzjoni sa fejn Daimler, li hija l-unika destinatarja tad-deciżjoni tal-Kummissjoni, kellha titqies li kienet l-unika responsabbli għall-ksur ikkonċernat.
- 13 Sumal appellat minn din is-sentenza quddiem il-qorti tar-rinviju, li qiegħda tistaqsi jekk azzjonijiet għad-danni wara deciżjonijiet tal-awtoritajiet tal-kompetizzjoni li jikkonstataw Prattiki antikompetittivi jistgħux jitressqu kontra kumpanniji sussidjarji li ma jkunux koperti minn dawn id-deciżjonijiet iżda li jkun 100 % proprjetà ta' kumpanniji direttament koperti mill-imsemmija deciżjonijiet.
- 14 F'dan ir-rigward, hija ssemmi divergenzi dwar il-pożizzjonijiet adottati mill-qrati Spanjoli. Filwaqt li wħud minnhom jammettu li tali azzjonijiet jistgħu jitressqu kontra kumpanniji sussidjarji, billi jsostnu t-“teorija tal-unità ekonomika”, oħrajn jeskluduha għar-raġuni li din it-teorija tippermetti li r-responsabbiltà ċivili tal-aġir ta' kumpannija sussidjarja tiġi imputata lil kumpannija omm iżda ma tippermettix li tiġi segwita kumpannija sussidjarja minhabba l-aġir tal-kumpannija omm tagħha.

- 15 F'dawn iċ-ċirkustanzi, l-Audiencia Provincial de Barcelona (il-Qorti Provinċjali ta' Barcelona, Spanja) iddeċidiet li tissospendi l-proċeduri u li tagħmel lill-Qorti tal-Ġustizzja d-domandi preliminari li ġejjin:
- “[1]) It-teorija tal-unità ekonomika li tirriżulta mill-ġurisprudenza tal-[Qorti tal-Ġustizzja] stess, tiġġustifika l-estensjoni tar-responsabbiltà tal-kumpannija omm lis-sussidjarja jew tali teorija tapplika biss sabiex testendi r-responsabbiltà tas-sussidjarji lill-kumpannija omm?
- [2]) Għall-estensjoni tal-kunċett ta' unità ekonomika fil-qasam tar-relazzjonijiet intragrupp għandhom jittiehdu inkunsiderazzjoni esklużivament fatturi ta' kontroll jew huwa wkoll possibbli li din l-estensjoni tkun ibbażata fuq kriterji oħra, b'mod partikolari l-fatt li s-sussidjarja setgħet tibbenefika mill-atti li jikkostitwixxu l-ksur?
- [3]) Fl-ipoteżi fejn ikun possibbli li tiġi estiża r-responsabbiltà tal-kumpannija omm lis-sussidjarja, għal liema kundizzjonijiet hija sugġetta din il-possibbiltà?
- 4) Fl-ipoteżi fejn ir-risposta għad-domandi preċedenti tkun favorevoli għar-rikonoxximent tal-estensjoni tar-responsabbiltà lis-sussidjarji għal atti mwettqa mill-kumpanniji omm, leġislazzjoni nazzjonali bħall-Artikolu 71(2) tal-Ley de Defensa de la Competencia (Il-Liġi ta' Protezzjoni tal-Kompetizzjoni) li tipprevedi biss il-possibbiltà ta' estensjoni tar-responsabbiltà tas-sussidjarja lill-kumpannija omm u dan dejjem sakemm tkun teżisti sitwazzjoni ta' kontroll tal-kumpannija omm fuq is-sussidjarja, hija kompatibbli ma' din il-ġurisprudenza tal-[Qorti tal-Ġustizzja]?”

Fuq it-talba għal ftuħ mill-ġdid tal-faži orali tal-proċedura

- 16 Permezz ta' att ipprezentat fir-Registru tal-Qorti tal-Ġustizzja fit-28 ta' April 2021, Mercedes Benz Trucks España talbet li jiġi ordnat il-ftuħ mill-ġdid tal-faži orali tal-proċedura, skont l-Artikolu 83 tar-Regoli tal-Proċedura tal-Qorti tal-Ġustizzja.
- 17 Insostenn tat-talba tagħha, hija tallega li r-raġunament żviluppat mill-Avukat Ġenerali fil-konklużjonijiet tiegħu mogħtija fil-15 ta' April 2021 f'din il-kawża huwa bbażat fuq elementi fattwali ġodda jew ipoteżijiet li ma tqajmux mill-qorti tar-rinviju u li ma ġewx diskussi bejn il-partijiet fil-kawża prinċipali jew il-partijiet ikkonċernati, fis-sens tal-Artikolu 23 tal-Istatut tal-Qorti tal-Ġustizzja tal-Unjoni Ewropea.
- 18 Mercedes Benz Trucks España tikkontesta għalhekk, fl-ewwel lok, l-affermazzjoni li tinsab fin-nota ta' qiegħ il-paġna 10 tal-konklużjonijiet tal-Avukat Ġenerali, li tgħid li, fit-talba għal deċiżjoni preliminari, l-ammont tad-dannu li Sumal tallega li garrbet jidher li diġà ġie evalwat mill-qorti tar-rinviju.
- 19 Fit-tieni lok, Mercedes Benz Trucks España tqis li kien b'mod żbaljat li l-Avukat Ġenerali rrileva, fil-punt 75 u fin-nota ta' qiegħ il-paġna 86 tal-konklużjonijiet tiegħu, li, fid-deċiżjoni tad-19 ta' Lulju 2016, il-Kummissjoni kienet ikkonstatat li l-kuntatti kollużivi, inizjalment li seħħew fil-livell tal-impjegati tal-kumpanniji omm involuti fl-akkordju, ġew iktar tard ikkonstatati wkoll fil-livell tas-sussidjarji ta' dawn il-kumpanniji, b'mod iktar preċiż tas-sussidjarji Ġermaniżi ta' Daimler biss.

- 20 Ċertament, bis-saħha tal-Artikolu 83 tar-Regoli tal-Proċedura tagħha, il-Qorti tal-Ġustizzja tista', f'kull mument, wara li jinstema' l-Avukat Ġenerali, tordna l-ftuħ mill-ġdid tal-fażi orali tal-proċedura, b'mod partikolari jekk tqis li ma jkollhiex informazzjoni biżżejjed jew meta waħda mill-partijiet tippreżenta, wara l-għeluq ta' din il-fażi, fatt ġdid ta' natura li jeżerċita influwenza deċiżiva fuq id-deċiżjoni tal-Qorti tal-Ġustizzja jew inkella meta l-kawża jkollha tiġi deċiża fuq il-bażi ta' argument li ma kienx indirizzat mill-partijiet jew mill-partijiet ikkonċernati msemmija fl-Artikolu 23 tal-Istatut tal-Qorti tal-Ġustizzja tal-Unjoni Ewropea.
- 21 F'dan ir-rigward, għandu madankollu jiġi rrilevat, qabelxejn, li l-kontenut tal-konklużjonijiet tal-Avukat Ġenerali ma jistax jikkostitwixxi bhala tali fatt ġdid, li minghajru jkun possibbli għall-partijiet, permezz tal-invokazzjoni ta' tali fatt, li jirrispondu għall-imsemmija konklużjonijiet. Issa, il-konklużjonijiet tal-Avukat Ġenerali ma jistgħux jiġu diskussi mill-partijiet. Il-Qorti tal-Ġustizzja għalhekk kellha l-okkażjoni tenfasizza li, skont l-Artikolu 252 TFUE, ir-rwol tal-Avukat Ġenerali huwa li jippreżenta pubblikament, bl-ikbar imparzjalità u b'indipendenza sħiħa, konklużjonijiet motivati dwar il-kawża li, skont l-Istatut tal-Qorti tal-Ġustizzja tal-Unjoni Ewropea, jeħtieġu l-intervent tiegħu, sabiex jassistiha fit-tweqqif tal-missjoni tagħha li hija li jiġi żgurat ir-rispett tad-dritt fl-interpretazzjoni u fl-applikazzjoni tat-Trattati (ara, f'dan is-sens, is-sentenza tat-2 ta' Marzu 2021, A.B. *et* (Ħatra tal-imħallfin fil-Qorti Suprema - Rikors), C-824/18, EU:C:2021:153, punti 63 u 64). Skont ir-raba' paragrafu tal-Artikolu 20 ta' dan l-Istatut u l-Artikolu 82(2) tar-Regoli tal-Proċedura, il-konklużjonijiet tal-Avukat Ġenerali għandhom itemmu l-fażi orali tal-proċedura. Barra mid-dibattitu bejn il-partijiet, il-konklużjonijiet jifftu l-fażi tad-deliberazzjoni tal-Qorti tal-Ġustizzja. Għalhekk din ma hijiex opinjoni intiza għall-imħallfin jew għall-partijiet li tirriżulta minn awtorità esterna għall-Qorti tal-Ġustizzja, iżda opinjoni individwali, motivata u espressa pubblikament, ta' membru tal-istituzzjoni stess (digriet tal-4 ta' Frar 2000, Emesa Sugar, C-17/98, EU:C:2000:69, punti 13 u 14).
- 22 F'dan il-każ, il-Qorti tal-Ġustizzja tikkonstata, wara li nstema' l-Avukat Ġenerali, li l-elementi mressqa minn Mercedes Benz Trucks España ma jiżvelaw ebda fatt ġdid ta' natura li jeżerċita influwenza deċiżiva fuq id-deċiżjoni li hija mitluba tagħti f'din il-kawża u li din tal-aħħar ma għandhiex tiġi deċiża abbażi ta' argument li ma ġiex diskuss bejn il-partijiet jew il-partijiet ikkonċernati. Fl-aħħar nett, il-Qorti tal-Ġustizzja għandha, fi tmiem il-fażijiet bil-miktub u orali tal-proċedura, l-elementi kollha neċessarji u għalhekk għandha biżżejjed informazzjoni sabiex tiddeċiedi. Għaldaqstant, il-Qorti tal-Ġustizzja tqis li ma hemmx lok li jiġi ordnat il-ftuħ mill-ġdid tal-fażi orali tal-proċedura.

Fuq id-domandi preliminari

Fuq l-ammissibbiltà tat-talba għal deċiżjoni preliminari

- 23 Mercedes Benz Trucks España għandha dubji dwar l-ammissibbiltà tat-talba għal deċiżjoni preliminari għal żewġ motivi.
- 24 Fl-ewwel lok, din it-talba ma tissodisfax ir-rekwiżiti msemmija fl-Artikolu 94 tar-Regoli tal-Proċedura, peress li naqset milli tindika l-fatti rilevanti u pprovati li abbażi tagħhom id-domandi preliminari saru jew anki l-kontenut tal-Artikolu 71(2) tal-Liġi dwar il-Protezzjoni tal-Kompetizzjoni. Barra minn hekk, l-imsemmija talba tipprovdha espożizzjoni impreciza, parzjali u inezatta tal-ġurisprudenza nazzjonali rilevanti.

- 25 F'dan il-każ, minn qari flimkien tat-talba għal deċiżjoni preliminari jirriżulta li l-qorti tar-rinviju ddefinixxiet b'mod suffiċjenti l-kuntest fattwali u ġuridiku li taqa' fih it-talba tagħha għal interpretazzjoni tad-dritt tal-Unjoni sabiex tippermetti kemm lill-partijiet ikkonċernati jipprezentaw osservazzjonijiet skont l-Artikolu 23 tal-Istatut tal-Qorti tal-Ġustizzja tal-Unjoni Ewropea kif ukoll lill-Qorti tal-Ġustizzja tirrispondi b'mod utli għall-imsemmija domanda.
- 26 Fit-tieni lok, Mercedes Benz Trucks España ssostni li l-erba' domandi magħmula huma purament ipotetiċi. Għalhekk, l-ewwel tliet domandi ma għandhom ebda rabta mal-fatti tal-kawża prinċipali sa fejn Sumal la invokat u lanqas ma pproduċiet prova ta' ċirkustanzi li jiġġustifikaw l-estensjoni għal Mercedes Benz Trucks España tar-responsabbiltà għall-ksur imwettaq minn Daimler, iżda tibbaża l-azzjoni tagħha esklużivament fuq id-deċiżjoni tad-19 ta' Lulju 2016. Bl-istess mod, sa fejn l-Artikolu 71(2) tal-Liġi dwar il-Protezzjoni tal-Kompetizzjoni ma huwiex applikabbli fil-kuntest tal-kawża prinċipali, din id-dispożizzjoni ma għandha l-ebda rilevanza għall-finijiet tar-riżoluzzjoni ta' din it-tilwima.
- 27 F'dan ir-rigward, għandu jittfakkar li hija biss il-qorti nazzjonali li quddiemha tkun tressqet it-tilwima, u li jkollha tassumi r-responsabbiltà għad-deċiżjoni gudizzjarja sussegwenti, li għandha tevalwa, fid-dawl ta' ċirkustanzi partikolari tal-kawża, kemm in-neċessità ta' deċiżjoni preliminari sabiex tkun f'pożizzjoni li tagħti d-deċiżjoni tagħha kif ukoll ir-rilevanza tad-domandi li hija tagħmel lill-Qorti tal-Ġustizzja. Konsegwentement, meta d-domandi magħmula jkunu jirrigwardaw l-interpretazzjoni ta' dispożizzjoni legali tal-Unjoni, il-Qorti tal-Ġustizzja hija, bħala prinċipju, marbuta li tagħti deċiżjoni (sentenza tad-9 ta' Lulju 2020, Santen, C-673/18, EU:C:2020:531, punt 26 u l-ġurisprudenza ċċitata).
- 28 Minn dan isegwi li d-domandi dwar id-dritt tal-Unjoni jgawdu minn preżunzjoni ta' rilevanza. Il-Qorti tal-Ġustizzja tista' tirrifjuta li tagħti deċiżjoni dwar domanda preliminari magħmula minn qorti nazzjonali fil-każ biss li jkun jidher b'mod manifest li l-interpretazzjoni ta' regola tal-Unjoni mitluba ma għandha ebda rabta mar-realtà jew mas-sugġett tat-tilwima fil-kawża prinċipali, meta l-problema tkun ta' natura ipotetika jew inkella meta l-Qorti tal-Ġustizzja ma jkollhiex il-punti ta' fatt u ta' liġi meħtieġa sabiex tagħti risposta utli għad-domandi li jkunu sarulha (sentenza tad-9 ta' Lulju 2020, Santen, C-673/18, EU:C:2020:531, punt 27 u l-ġurisprudenza ċċitata).
- 29 Issa, dan ma huwiex il-każ hawnhekk. Ir-risposta li ser tagħti l-Qorti tal-Ġustizzja għall-erba' domandi magħmula ser tikkundizzjona l-eżitu tat-tilwima sa fejn din ser tippermetti lill-qorti tar-rinviju, minn naħa, tiddetermina jekk Mercedes Benz Trucks España tistax tiġi mħarrka u, min-naħa l-oħra, tagħti deċiżjoni dwar il-kompatibbiltà tal-Artikolu 71(2) tal-Liġi dwar il-Protezzjoni tal-Kompetizzjoni mad-dritt tal-Unjoni.
- 30 Mill-kunsiderazzjonijiet preċedenti jirriżulta li t-talba għal deċiżjoni preliminari hija ammissibbli.

Fuq l-ewwel sat-tielet domanda

- 31 Permezz tal-ewwel sat-tielet domanda tagħha, il-qorti tar-rinviju tistaqsi, essenzjalment, jekk l-Artikolu 101(1) TFUE għandux jiġi interpretat fis-sens li l-vittima ta' Prattika antikompetittiva ta' impriża tista' tressaq azzjoni għad-danni mingħajr distinzjoni kontra kumpannija omm li tkun giet issanzjonata mill-Kummissjoni abbażi ta' din il-prattika f'deċiżjoni jew kontra sussidjarja ta' din il-kumpannija li ma tkunx koperta minn din id-deċiżjoni peress li flimkien jikkostitwixxu unità ekonomika.

- 32 Qabelxejn, għandu jittfakkar li l-Artikolu 101(1) TFUE jipproduċi effetti diretti fir-relazzjonijiet bejn l-individwi u johlqo drittijiet għall-individwi li l-qrati nazzjonali għandhom jipproteġu (sentenzi tat-30 ta' Jannar 1974, *BRT u Société belge des auteurs, compositeurs et éditeurs*, 127/73, EU:C:1974:6, punt 16, kif ukoll tal-14 ta' Marzu 2019, *Skanska Industrial Solutions et*, C-724/17, EU:C:2019:204, punt 24 u l-ġurisprudenza ċċitata).
- 33 L-effikaċċja sħiħa tal-Artikolu 101 TFUE u, b'mod partikolari, l-effett utli tal-projbizzjoni msemmija fil-paragrafu 1 tiegħu jitqiegħdu fid-dubju jekk ma jkunx possibbli, għal kull persuna, li titlob kumpens għad-dannu kkawżat lilha minn kuntratt jew minn imġiba li tista' toħloq restrizzjoni jew distorsjoni tal-kompetizzjoni (sentenzi tal-20 ta' Settembru 2001, *Courage u Crehan*, C-453/99, EU:C:2001:465, punt 26, kif ukoll tal-14 ta' Marzu 2019, *Skanska Industrial Solutions et*, C-724/17, EU:C:2019:204, punt 25).
- 34 Għalhekk, kull persuna għandha d-dritt li titlob kumpens għad-dannu mgarrab meta tkun teżisti rabta kawżali bejn l-imsemmi dannu u akkordju jew Prattika pprojbita mill-Artikolu 101 TFUE (sentenzi tat-13 ta' Lulju 2006, *Manfredi et*, C-295/04 sa C-298/04, EU:C:2006:461, punt 61, kif ukoll tal-14 ta' Marzu 2019, *Skanska Industrial Solutions et*, C-724/17, EU:C:2019:204, punt 26 u l-ġurisprudenza ċċitata), filwaqt li huwa mifhum li d-determinazzjoni tal-entità li jkollha tikkumpensa d-dannu kkawżat minn ksur tal-Artikolu 101 TFUE hija direttament irregolata mid-dritt tal-Unjoni (sentenza tal-14 ta' Marzu 2019, *Skanska Industrial Solutions et*, C-724/17, EU:C:2019:204, punt 28).
- 35 Dan id-dritt ta' kull persuna li titlob kumpens għal tali dannu jsaħħaħ in-natura operattiva tar-regoli tal-kompetizzjoni tal-Unjoni u huwa ta' natura li jiskoraġġixxi l-ftehimiet jew il-prattiki, ħafna drabi moħbija, li jistgħu jirrestringu jew johlqu distorsjoni tal-kompetizzjoni, u b'hekk jikkontribwixxi għaž-żamma ta' kompetizzjoni effettiva fl-Unjoni (ara, f'dan is-sens, is-sentenzi tal-20 ta' Settembru 2001, *Courage u Crehan*, C-453/99, EU:C:2001:465, punt 27, kif ukoll tal-14 ta' Marzu 2019, *Skanska Industrial Solutions et*, C-724/17, EU:C:2019:204, punt 44 u l-ġurisprudenza ċċitata).
- 36 Fil-fatt, lil hinn mill-kumpens stess tad-dannu allegat, il-ftuħ ta' tali dritt jikkontribwixxi għall-għan ta' dissważjoni li huwa fil-qalba tal-azzjoni tal-Kummissjoni, li għandha d-dmir li ssegwi politika ġenerali intiza li tapplika fil-qasam tal-kompetizzjoni l-prinċipji stabbiliti mit-Trattat FUE u li tiggwida f'dan is-sens l-aġir tal-impriżi (ara, f'dan is-sens, is-sentenza tas-7 ta' Ġunju 1983, *Musique Diffusion française et vs Il-Kummissjoni*, 100/80 sa 103/80, EU:C:1983:158, punt 105). Dan il-ftuħ huwa għalhekk ta' natura mhux biss li jirrimedja għad-dannu dirett li l-persuna inkwistjoni tallega li tkun ġarrbet, iżda wkoll għad-danni indiretti marbuta mal-istruttura u mal-funzjonament tas-suq, li ma jkunx seta' jkollu l-effettività ekonomika sħiħa tiegħu, b'mod partikolari għall-benefiċċju tal-konsumaturi kkonċernati.
- 37 Mill-kunsiderazzjonijiet preċedenti jirriżulta li, l-istess bħall-implimentazzjoni tar-regoli tal-kompetizzjoni tal-Unjoni mill-awtoritajiet pubbliċi (public enforcement), l-azzjonijiet għad-danni għall-ksur ta' dawn ir-regoli (private enforcement) jiffurmaw parti integrali mis-sistema ta' implimentazzjoni tal-imsemmija regoli, li hija intiza li twaqqaf l-aġir antikompetittiv tal-impriżi u sabiex tiskoraġġihom milli jwettqu tali aġir (sentenza tal-14 ta' Marzu 2019, *Skanska Industrial Solutions et*, C-724/17, EU:C:2019:204, punt 45).

- 38 Għaldaqstant, il-kunċett ta' "impriza", fis-sens tal-Artikolu 101 TFUE, li jikkostitwixxi kunċett awtonomu tad-dritt tal-Unjoni, ma jistax ikollu portata differenti fil-kuntest tal-impożizzjoni, mill-Kummissjoni, ta' multi skont l-Artikolu 23(2) tar-Regolament Nru 1/2003 u f'dak tal-azzjonijiet għad-danni għal ksur tar-regoli tal-kompetizzjoni tal-Unjoni (sentenza tal-14 ta' Marzu 2019, *Skanska Industrial Solutions et*, C-724/17, EU:C:2019:204, punt 47).
- 39 Issa, mill-formulazzjoni tal-Artikolu 101(1) TFUE jirriżulta li l-għażla tal-awturi tat-Trattati kienet li jintuża dan il-kunċett ta' "impriza" sabiex jindika l-awtur ta' ksur tad-dritt tal-kompetizzjoni, li jista' jiġi ssanzjonat skont dan l-artikolu, u mhux kunċetti oħra bħal dawk ta' "kumpannija" jew ta' "persuna ġuridika". Il-leġiżlatur tal-Unjoni uża wkoll il-kunċett ta' "impriza" fl-Artikolu 23(2) tar-Regolament Nru 1/2003 sabiex jiddefinixxi l-entità li fuqha l-Kummissjoni tista' timponi multa sabiex tissanzjona ksur tar-regoli tad-dritt tal-kompetizzjoni tal-Unjoni (sentenzi tal-10 ta' April 2014, *Areva et vs Il-Kummissjoni*, C-247/11 P u C-253/11 P, EU:C:2014:257, punti 123 u 124, kif ukoll tal-25 ta' Novembru 2020, *Il-Kummissjoni vs GEA Group*, C-823/18 P, EU:C:2020:955, punti 62 u 63).
- 40 Bl-istess mod, mid-Direttiva 2014/104/UE tal-Parlament Ewropew u tal-Kunsill tas-26 ta' Novembru 2014 dwar ċerti regoli li jirregolaw l-azzjonijiet għad-danni skont il-liġi nazzjonali għall-ksur tad-dispożizzjonijiet tal-liġi tal-kompetizzjoni tal-Istati Membri u tal-Unjoni Ewropea (ĠU 2014, L 349, p. 1), u b'mod partikolari mill-punt 2 tal-Artikolu 2 tagħha, jirriżulta li dan l-istess leġiżlatur iddefinixxa l-"kontraventur [awtur tal-ksur]", li għandu l-obbligu, skont din l-istess direttiva, għall-kumpens għad-dannu kkawżat mill-ksur tad-dritt tal-kompetizzjoni imputabbli lil dan il-awtur tal-ksur, bħala "l-impriza jew l-assocjazzjoni ta' imprizi li wettqet il-ksur tal-liġi tal-kompetizzjoni".
- 41 B'dan il-mod, id-dritt tal-kompetizzjoni tal-Unjoni, billi jirreferi għall-attivitajiet tal-imprizi, jistabbilixxi bħala kriterju deciziv l-eżistenza ta' unità ta' aġir fis-suq, mingħajr ma s-separazzjoni formali bejn diversi kumpanniji li tirriżulta mill-personalità ġuridika distinta tagħhom ma tkun tista' tipprekludi tali unità għall-finijiet tal-applikazzjoni tar-regoli tal-kompetizzjoni (ara, f'dan is-sens, is-sentenzi tal-14 ta' Lulju 1972, *Imperial Chemical Industries vs Il-Kummissjoni*, 48/69, EU:C:1972:70, punt 140, kif ukoll tal-14 ta' Diċembru 2006, *Confederación Española de Empresarios de Estaciones de Servicio*, C-217/05, EU:C:2006:784, punt 41). Il-kunċett ta' "impriza" jinkludi għalhekk kull entità li teżerċita attività ekonomika, indipendentement mill-istatus ġuridiku ta' din l-entità u mill-mod ta' finanzjament tagħha, u b'hekk jindika unità ekonomika anki jekk, mill-perspettiva ġuridika, din l-unità ekonomika tkun komposta minn diversi persuni fiżiċi jew ġuridiċi (ara, f'dan is-sens, is-sentenzi tal-10 ta' Settembru 2009, *Akzo Nobel et vs Il-Kummissjoni*, C-97/08 P, EU:C:2009:536, punti 54 u 55, kif ukoll tas-27 ta' April 2017, *Akzo Nobel et vs Il-Kummissjoni*, C-516/15 P, EU:C:2017:314, punti 47 u 48). Din l-unità ekonomika tikkonsisti f'organizzazzjoni unitarja ta' elementi personali, materjali u immaterjali li jsegwu fit-tul għan ekonomiku partikolari, organizzazzjoni li tkun tista' tipparteċipa fit-twettiq tal-ksur imsemmi fl-Artikolu 101(1) TFUE (sentenza tal-1 ta' Lulju 2010, *Knauf Gips vs Il-Kummissjoni*, C-407/08 P, EU:C:2010:389, punti 84 u 86).
- 42 Meta tali unità ekonomika tikser l-Artikolu 101(1) TFUE, hija għandha, skont il-prinċipju ta' responsabbiltà personali, twieġeb għal dan il-ksur. F'dan ir-rigward, sabiex tiġi stabbilita r-responsabbiltà ta' kwalunkwe entità ġuridika li taqa' taht unità ekonomika, huwa neċessarju li tiġi prodotta l-prova li entità ġuridika tal-inqas, bħala parti minn din l-unità ekonomika, tkun kisret l-Artikolu 101(1) TFUE, b'tali mod li l-impriza kkostitwita mill-imsemmija unità ekonomika titqies li tkun wettqet ksur ta' din id-dispożizzjoni u li din iċ-ċirkustanza tiġi rrilevata f'decizzjoni tal-Kummissjoni li tkun saret definittiva (ara, f'dan is-sens, is-sentenza tas-

27 ta' April 2017, Akzo Nobel *et vs* Il-Kummissjoni, C-516/15 P, EU:C:2017:314, punti 49 u 60) jew tiġi stabbilita b'mod awtonomu quddiem il-qorti nazzjonali kkonċernata meta ebda deċiżjoni dwar l-eżistenza ta' ksur ma tkun għet adottata mill-Kummissjoni.

- 43 B'hekk mill-ġurisprudenza jirriżulta li l-aġir ta' kumpannija sussidjarja jista' jiġi imputat lill-kumpannija omm b'mod partikolari meta, għalkemm ikollha personalità ġuridika distinta, din il-kumpannija sussidjarja ma tiddeterminax b'mod awtonomu, fil-mument tat-twettiq tal-ksur, l-aġir tagħha fis-suq, iżda essenzjalment tapplika l-istruzzjonijiet li jingħatawliha mill-kumpannija omm, fid-dawl b'mod partikolari tar-rabtiet ekonomiċi, organizzattivi u legali li jgħaqqdu lil dawn iż-żewġ entitajiet ġuridiċi, b'tali mod li, f'tali sitwazzjoni, dawn jiffurmaw parti mill-istess unità ekonomika u, għaldaqstant, jiffurmaw l-istess impriża awtur tal-aġir tal-ksur (ara, f'dan is-sens, is-sentenzi tal-10 ta' Settembru 2009, Akzo Nobel *et vs* Il-Kummissjoni, C-97/08 P, EU:C:2009:536, punti 58 u 59, kif ukoll tas-27 ta' April 2017, Akzo Nobel *et vs* Il-Kummissjoni, C-516/15 P, EU:C:2017:314, punti 52 u 53, kif ukoll il-ġurisprudenza ċċitata). Meta jiġi stabbilit li l-kumpannija omm u s-sussidjarja tagħha jiffurmaw parti mill-istess unità ekonomika u, għaldaqstant, jiffurmaw impriża waħda, fis-sens tal-Artikolu 101 TFUE, hija għalhekk l-eżistenza stess ta' din l-unità ekonomika li tkun wettqet il-ksur li tiddetermina, b'mod deċiżiv, ir-responsabbiltà ta' kumpannija waħda jew l-oħra li tifforma l-impriża għall-aġir antikompetittiv ta' din tal-aħħar.
- 44 F'dan ir-rigward, il-kunċett ta' "impriża" u, permezz tiegħu, dak ta' "unità ekonomika", iwasslu *ipso iure* għal responsabbiltà *in solidum* bejn l-entitajiet li jikkostitwixxu l-unità ekonomika fil-mument tat-twettiq tal-ksur (ara, f'dan is-sens, fir-rigward tar-responsabbiltà *in solidum* fil-qasam tal-multi, is-sentenzi tas-26 ta' Jannar 2017, Villeroy & Boch *vs* Il-Kummissjoni, C-625/13 P, EU:C:2017:52, punt 150, kif ukoll tal-25 ta' Novembru 2020, Il-Kummissjoni *vs* GEA Group, C-823/18 P, EU:C:2020:955, punt 61 u l-ġurisprudenza ċċitata).
- 45 Madankollu, għandu jiġi rrilevat ukoll li l-organizzazzjoni tal-gruppi ta' kumpanniji li jistgħu jikkostitwixxu unità ekonomika tista' tkun differenti ħafna minn grupp għall-iehor. Jeżistu, b'mod partikolari, gruppi ta' kumpanniji tat-tip "konglomerat" li huma attivi f'diversi oqsma ekonomiċi u li ma jipprezentaw ebda rabta bejniethom.
- 46 Għaldaqstant, il-possibbiltà mogħtija lill-vittma ta' Prattika antikompetittiva li tinwoka, fil-kuntest ta' azzjoni għad-danni, ir-responsabbiltà ta' kumpannija sussidjarja iktar milli dik tal-kumpannija omm ma tistax awtomatikament tinfetaħ kontra kwalunkwe kumpannija sussidjarja tal-kumpannija omm imsemmija f'deċiżjoni tal-Kummissjoni li tissanzjona aġir li jikkostitwixxi ksur. Fil-fatt, kif irrileva l-Avukat Ġenerali, essenzjalment, fil-punt 58 tal-konklużjonijiet tiegħu, il-kunċett ta' "impriża" użat fl-Artikolu 101 TFUE huwa kunċett funzjonali, peress li l-unità ekonomika li tikkostitwixxi tali kunċett għandha tiġi identifikata mill-perspettiva tas-suġġett tal-ftehim inkwistjoni (ara, f'dan is-sens, is-sentenzi tat-12 ta' Lulju 1984, Hydrotherm Gerätebau, 170/83, EU:C:1984:271, punt 11, u tas-26 ta' Settembru 2013, The Dow Chemical Company *vs* Il-Kummissjoni, C-179/12 P, EU:C:2013:605, punt 57).
- 47 Għaldaqstant, l-istess kumpannija omm tista' tagħmel parti minn diversi unitajiet ekonomiċi kkostitwiti, skont l-attività ekonomika inkwistjoni, għaliha nfisha u għall-bqija ta' kombinazzjonijiet differenti tal-kumpanniji sussidjarji tagħha li jappartjenu kollha għall-istess grupp ta' kumpanniji. Jekk dan ma kienx il-każ, kumpannija sussidjarja li taqa' taħt tali grupp tirriskja li tinzamm responsabbli għal ksur imwettaq fil-kuntest ta' attivitajiet ekonomiċi li ma jipprezentaw ebda rabta mal-attività proprja tagħha u li fihom hija bl-ebda mod ma kienet involuta, lanqas indirettament.

- 48 Minn dak kollu li ntqal jirrizulta li, fil-kuntest ta' azzjoni għad-danni, li hija bbażata fuq l-eżistenza ta' ksur tal-Artikolu 101(1) TFUE kkonstatat mill-Kummissjoni f'deċiżjoni, entità ġuridika li ma tissemmiex f'din id-deċiżjoni bħala li wettqet il-ksur tad-dritt tal-kompetizzjoni tista' madankollu tinzamm responsabbli fuq din il-bażi minhabba l-aġir li jikkostitwixxi ksur ta' entità ġuridika oħra, peress li dawn il-persuni t-tnejn li huma jiffurmaw parti mill-istess unità ekonomika u b'hekk jiffurmaw impriza, li hija l-awtur tal-ksur fis-sens tal-imsemmi Artikolu 101 TFUE (ara, f'dan is-sens, is-sentenzi tal-10 ta' April 2014, *Il-Kummissjoni vs Siemens Österreich et u Siemens Transmission & Distribution et vs Il-Kummissjoni*, C-231/11 P sa C-233/11 P, EU:C:2014:256, punt 45, kif ukoll tas-26 ta' Jannar 2017, *Villeroy & Boch vs Il-Kummissjoni*, C-625/13 P, EU:C:2017:52, punt 145).
- 49 Fil-fatt, il-Qorti tal-Ġustizzja diġà ddeċidiet li r-relazzjoni ta' solidarjetà li tgħaqqad lill-membri ta' unità ekonomika tiġġustifika b'mod partikolari li tiġi kkunsidrata ċ-ċirkustanza aggravanti ta' reċidiva fir-rigward tal-kumpannija omm minkejja li din tal-aħħar ma kinitx is-sugġett ta' proċeduri preċedenti, li jkun taw lok għal dikjarazzjoni tal-oġġezzjonijiet u għal deċiżjoni. F'tali sitwazzjoni, tidher determinanti l-konstatazzjoni preċedenti tal-ewwel ksur li tirrizulta mill-aġir ta' kumpannija sussidjarja li magħha din il-kumpannija omm involuta fit-tieni ksur kienet tiffirma, diġà fil-mument tal-ewwel ksur, impriza waħda biss fis-sens tal-Artikolu 101 TFUE (sentenza tal-5 ta' Marzu 2015, *Il-Kummissjoni et vs Versalis et*, C-93/13 P u C-123/13 P, EU:C:2015:150, punt 91).
- 50 Għaldaqstant, xejn ma jipprekludi, bħala prinċipju, li l-vittma ta' Prattika antikompetittiva tressaq azzjoni għad-danni kontra waħda mill-entitajiet ġuridici li jikkostitwixxu l-unità ekonomika u, għaldaqstant, l-impriza li, billi wettqet ksur tal-Artikolu 101(1) TFUE, tkun ikkawżat id-dannu mgarrab minn din il-vittma.
- 51 Għalhekk, f'ċirkustanzi fejn l-eżistenza ta' ksur tal-Artikolu 101(1) TFUE tkun giet stabbilita fir-rigward ta' kumpannija omm, il-vittma ta' dan il-ksur tista' tfittex li tinvoka r-responsabbiltà ċivili ta' kumpannija sussidjarja ta' din il-kumpannija omm iktar milli dik tal-kumpannija omm, skont il-ġurisprudenza ċċitata fil-punt 42 ta' din is-sentenza. Madankollu, ir-responsabbiltà ta' din il-kumpannija sussidjarja tista' tiġi invokata biss jekk il-vittma tipprova, jew billi tibbaża ruħha fuq deċiżjoni adottata minn qabel mill-Kummissjoni skont l-Artikolu 101 TFUE, jew permezz ta' kull mezz iehor, b'mod partikolari meta l-Kummissjoni tkun baqgħet siekta fuq dan il-punt fl-imsemmija deċiżjoni jew ma tkunx għadha ntalbet tadotta deċiżjoni, li, fid-dawl, minn naħa, tar-rabtiet ekonomiċi, organizzattivi u legali msemmija fil-punti 43 u 47 ta' din is-sentenza u, min-naħa l-oħra, tal-eżistenza ta' rabta konkreta bejn l-attività ekonomika ta' din il-kumpannija sussidjarja u s-sugġett tal-ksur li tiegħu l-kumpannija omm tinzamm responsabbli, l-imsemmija kumpannija sussidjarja kienet tikkostitwixxi mal-kumpannija omm tagħha unità ekonomika.
- 52 Mill-kunsiderazzjonijiet preċedenti jirrizulta li tali azzjoni għad-danni mressqa kontra kumpannija sussidjarja tippreżupponi li r-rikorrenti tipprova, sabiex tikkonstata l-eżistenza ta' unità ekonomika bejn kumpannija omm u l-kumpannija sussidjarja fis-sens tal-punti 41 u 46 ta' din is-sentenza, ir-rabtiet li jgħaqqdu lil dawn il-kumpanniji msemmija fil-punt preċedenti tagħha, kif ukoll ir-rabta konkreta, imsemmija fl-istess punt, bejn l-attività ekonomika ta' din il-kumpannija sussidjarja u l-għan tal-ksur li l-kumpannija omm tkun inżammet responsabbli għalih. Għalhekk, f'ċirkustanzi bħal dawk inkwistjoni fil-kawża prinċipali, il-vittma għandha tistabbilixxi, bħala prinċipju, li l-ftehim antikompetittiv konkluz mill-kumpannija omm li għalih hija tkun giet ikkundannata jikkonċerna l-istess prodotti bħal dawk li tikkummerċjalizza l-kumpannija sussidjarja. B'dan il-mod, il-vittma turi li hija preċiżament l-unità ekonomika li tiffirma parti minnha l-kumpannija sussidjarja, flimkien mal-kumpannija omm tagħha, li

tikkostitwixxi l-impriza li effettivament wettqet il-ksur ikkonstatat minn qabel mill-Kummissjoni skont l-Artikolu 101(1) TFUE, konformement mad-disinn funzjonali tal-kunċett ta' "impriza" adottat fil-punt 46 ta' din is-sentenza.

- 53 Għandu jingħad ukoll li r-rekwiziti tad-dritt għal rimedju effettiv u għal proċess imparzjali, iggarantit mill-Artikolu 47 tal-Karta tad-Drittijiet Fundamentali tal-Unjoni Ewropea, għandhom jibbenefikaw lill-konvenut fil-kuntest ta' azzjoni għad-danni, li tista' twassal għall-kundanna ta' din il-parti sabiex tikkumpensa lill-vittima ta' Prattika antikompetittiva. Huwa wkoll indispensabbli li l-kumpannija sussidjarja kkonċernata tkun tista' tiddefendi d-drittijiet tagħha, skont il-prinċipju ta' rispett tad-drittijiet tad-difiża, li huwa prinċipju fundamentali tad-dritt tal-Unjoni (ara, b'analogija, is-sentenzi tal-5 ta' Marzu 2015, Il-Kummissjoni et vs Versalis et, C-93/13 P u C-123/13 P, EU:C:2015:150, punt 94, kif ukoll tad-29 ta' April 2021, Banco de Portugal et, C-504/19, EU:C:2021:335, punt 57). Għaldaqstant, din il-kumpannija sussidjarja għandu jkollha għad-dispożizzjoni tagħha quddiem il-qorti nazzjonali kkonċernata l-mezzi kollha neċessarji għall-eżerċizzju utli tad-drittijiet tad-difiża tagħha, b'mod partikolari sabiex tkun tista' tikkontesta l-appartenenza tagħha għall-istess impriza bħall-kumpannija omm tagħha.
- 54 F'dan ir-rigward, din il-kumpannija sussidjarja għandha tkun tista' tikkonfuta r-responsabbiltà tagħha għad-dannu allegat, b'mod partikolari billi tinvoka kull motiv li hija setgħet tqajjem li kieku kienet involuta fil-proċedura miftuħa mill-Kummissjoni kontra l-kumpannija omm tagħha, li tkun wasslet għall-adozzjoni ta' deċiżjoni tal-Kummissjoni li tikkonstata l-eżistenza ta' aġir li jikkostitwixxi ksur li jmur kontra l-Artikolu 101 TFUE (public enforcement).
- 55 Madankollu, fir-rigward tas-sitwazzjoni li fiha azzjoni għad-danni tkun ibbażata fuq il-konstatazzjoni mill-Kummissjoni ta' ksur tal-Artikolu 101(1) TFUE f'deċiżjoni indirizzata lill-kumpannija omm tal-kumpannija sussidjarja konvenuta, din tal-aħħar ma tistax tikkontesta, quddiem il-qorti nazzjonali, l-eżistenza tal-ksur hekk ikkonstatat mill-Kummissjoni. Fil-fatt, l-Artikolu 16(1) tar-Regolament Nru 1/2003 jipprovdi, b'mod partikolari, li meta l-qorti nazzjonali jiddeċiedu fuq ftehimiet, deċiżjonijiet jew Prattiki li jaqgħu taħt l-Artikolu 101 TFUE, li jkunu diġà s-sugġett ta' deċiżjoni tal-Kummissjoni, huma ma jistgħux jieħdu deċiżjonijiet li jmorru kontra d-deċiżjoni adottata mill-Kummissjoni.
- 56 F'dan ir-rigward, hemm lok li jifakkar li, ċertament, l-Artikolu 27(1) tar-Regolament Nru 1/2003 jipprevedi li l-Kummissjoni, qabel ma tieħu deċiżjoni li tikkonstata ksur għar-regoli tal-kompetizzjoni u timponi multa, għandha tagħti lill-persuni li għalihom tapplika l-proċedura l-opportunità li jesprimu l-perspettiva tagħhom dwar l-ilmenti li hija tkun semgħet u tibbaża d-deċiżjonijiet tagħha biss fuq l-ilmenti li fuqhom il-partijiet ikkonċernati jkunu setgħu jsostnu l-osservazzjonijiet tagħhom. F'dan il-kuntest, id-dikjarazzjoni tal-oġġezzjonijiet hija intiża li tippermetti l-eżerċizzju tad-drittijiet tad-difiża minn kull persuna ġuridika kkonċernata mill-proċedura amministrattiva fil-qasam tal-kompetizzjoni. Min-naħa l-oħra, meta l-Kummissjoni ma jkollhiex l-intenzjoni li tikkonstata, fir-rigward ta' kumpannija, ksur, id-drittijiet tad-difiża ma jirrikjedux li tintbagħat dikjarazzjoni ta' oġġezzjonijiet lil din il-kumpannija. Fil-fatt, it-trażmissjoni tad-dikjarazzjoni tal-oġġezzjonijiet lil kumpannija speċifika tfittex li tiżgura li d-drittijiet tad-difiża ta' din l-istess kumpannija u mhux ta' terz jiġu rrispettati, meta din l-aħħar persuna tkun ikkonċernata mill-istess proċedura amministrattiva (ara, f'dan is-sens, is-sentenza tal-14 ta' Settembru 2017, LG Electronics u Koninklijke Philips Electronics vs Il-Kummissjoni, C-588/15 P u C-622/15 P, EU:C:2017:679, punti 44 sa 46).

- 57 L-imsemmija prinċipji huma, madankollu, partikolari għall-proċeduri li jikkostitwixxu ksur imwettqa mill-Kummissjoni, li għandhom, fil-fatt, il-partikolarità li jistgħu jwasslu għall-impożizzjoni ta' multa fuq l-entitajiet ġuridiċi speċifikament ikkonċernati minn tali proċeduri.
- 58 Min-naħa l-oħra, il-prinċipju ta' responsabbiltà personali ma jipprekludix, fiċ-ċirkustanzi deskritti fil-punt 56 ta' din is-sentenza, in-natura definittiva, fir-rigward ta' kumpannija sussidjarja, tal-konstatazzjoni ta' tali ksur peress li, kif tfakkar fil-punt 42 ta' din is-sentenza, hija l-unità ekonomika li tikkostitwixxi l-impriża li wettqet il-ksur li jkollha twieġeb għalih.
- 59 Fil-fatt, kif jirriżulta mill-ġurisprudenza tal-Qorti tal-Ġustizzja mfakkra fil-punt 49 ta' din is-sentenza, il-Qorti tal-Ġustizzja diġà ddecidiet, fir-rigward tat-teħid inkunsiderazzjoni, għall-finijiet tal-applikazzjoni taċ-ċirkustanza aggravanti li tikkostitwixxi r-reċidiva fir-rigward ta' kumpannija omm, ta' ksur imwettaq mill-kumpannija sussidjarja ta' din il-kumpannija omm, li ma huwiex meħtieġ li din tal-aħħar tkun sugġetta għal proċeduri preċedenti li jkun taw lok għal dikjarazzjoni tal-oġġezzjonijiet u għal deċiżjoni, bil-kundizzjoni li l-kumpannija sussidjarja li l-aġir tagħha jkun ta lok għall-ksur li twettaq mal-kumpannija omm inkwistjoni kienet, diġà fil-mument tal-ewwel ksur, impriża waħda biss fis-sens tal-Artikolu 101 TFUE. B'hekk, sakemm deċiżjoni li tikkonstata l-eżistenza ta' ksur imwettaq minn impriża tkun giet indirizzata lil waħda mill-kumpanniji li kienu diġà jikkostitwixxu din l-impriża fil-mument fejn il-ksur ikun twettaq, b'tali mod li din il-kumpannija u, permezz tagħha, din l-impriża kellhom l-opportunità li jikkontestaw ir-realtà ta' dan il-ksur, id-drittijiet tad-difiża tal-kumpanniji l-oħra li kienu jikkostitwixxu l-istess impriża ma jkunux jistgħux jinkisru minhabba t-teħid inkunsiderazzjoni tal-eżistenza ta' dan il-ksur fil-kuntest ta' proċedura sussegwenti għal kumpens imressqa minn persuna li tkun garrbet dannu minhabba l-aġir ta' ksur inkwistjoni, peress li tali azzjoni ma tkunx tista' twassal għall-impożizzjoni ta' sanzjoni bħal multa fuq dawn il-kumpanniji l-oħra.
- 60 Min-naħa l-oħra, fil-każ fejn l-aġir li jikkostitwixxi ksur ma jkunx gie kkonstatat mill-Kummissjoni f'deċiżjoni mogħtija skont l-Artikolu 101 TFUE, il-kumpannija sussidjarja ta' kumpannija omm li tkun akkużata bi ksur għandha naturalment id-dritt li tikkontesta mhux biss l-appartenenza tagħha għall-istess impriża bħall-kumpannija omm iżda wkoll l-eżistenza tal-ksur allegat.
- 61 Għandu jiġi ppreċiżat ukoll, b'estensjoni ta' dak li gie enfasizzat fil-punt 51 ta' din is-sentenza, li, kif indikat il-Kummissjoni bi twegiba għal mistoqsija bil-miktub magħmula mill-Qorti tal-Ġustizzja u hekk kif irrileva l-Avukat Ġenerali fil-punt 76 tal-konkluzjonijiet tiegħu, il-possibbiltà, għall-qorti nazzjonali kkonċernata, li tikkonstata responsabbiltà eventwali tal-kumpannija sussidjarja għad-danni kkawżati ma hijiex eskluża mis-sempliċi fatt li, jekk ikun il-każ, il-Kummissjoni ma tkun adottat ebda sanzjoni jew li d-deċiżjoni li permezz tagħha hija tkun ikkonstatat dan il-ksur ma tkunx imponiet fuq din il-kumpannija sanzjoni amministrattiva.
- 62 Fil-fatt, kif il-Qorti tal-Ġustizzja ddecidiet fil-punt 51 tas-sentenza tas-27 ta' April 2017, Akzo Nobel *et vs* Il-Kummissjoni (C-516/15 P, EU:C:2017:314), la l-Artikolu 23(2)(a) tar-Regolament Nru 1/2003 u lanqas il-ġurisprudenza ma jiddeterminaw il-persuna ġuridika jew fiżika li l-Kummissjoni jkollha żżomm responsabbli għall-ksur u tissanzjona bl-impożizzjoni ta' multa.
- 63 Għalhekk, skont il-ġurisprudenza ċċitata fil-punt 42 ta' din is-sentenza, il-Kummissjoni tista' liberament iżżomm responsabbli għal ksur u tissanzjona bl-impożizzjoni ta' multa kwalunkwe entità ġuridika ta' impriża li tkun ħadet sehem fi ksur tal-Artikolu 101 TFUE. Minn dan isegwi li ma jistax jiġi dedott mill-identifikazzjoni mill-Kummissjoni ta' kumpannija omm bħala persuna

ġuridika li tista' tinzamm responsabbli għall-ksur imwettaq minn impriża l-konstatazzjoni li waħda jew oħra mill-kumpanniji sussidjarji tagħha ma tkunx taqa' taħt l-istess impriża li jkollha tirrispondi għall-istess ksur.

- 64 Għandu jingħad ukoll, għal kull bon fini, li, bħala prinċipju, xejn ma kien jipprekludi, fiċ-ċirkustanzi tal-kawża prinċipali, li r-rikorrenti fil-kawża prinċipali, allegata vittma tal-ksur inkwistjoni, tipprezenta r-rikors għad-danni tagħha quddiem il-qrati Spanjoli kontra l-kumpannija omm, Daimler AG, jew saħansitra kontra din tal-aħħar u Mercedes Benz Trucks España flimkien, peress li r-responsabbiltà eventwali ta' din tal-aħħar għall-ksur hija suġġetta għall-kundizzjonijiet esposti fil-punt 52 ta' din is-sentenza.
- 65 Fil-fatt, għandu jifakkar li azzjoni intiża li jinkiseb il-kumpens għad-dannu li jirriżulta minn allegat ksur tad-dritt tal-kompetizzjoni tal-Unjoni, bħalma hija l-kawża prinċipali, taqa' taħt il-“materji ċivili u kummerċjali”, fis-sens tal-Artikolu 1(1) tar-Regolament Nru 1215/2012, u tidhol, konsegwentement, fil-kamp ta' applikazzjoni ta' dan ir-regolament. Barra minn hekk, mill-ġurisprudenza stabbilita tal-Qorti tal-Ġustizzja dwar il-punt 2 tal-Artikolu 7 tal-imsemmi regolament, jirriżulta li l-kunċett ta' “post fejn l-avveniment dannuż jkun twettaq” li jinsab f'din id-dispożizzjoni jirreferi kemm għall-post fejn immaterjalizza ruħu d-dannu kif ukoll għal dak tal-avveniment kawżali li jkun ta lok għal dan id-dannu, b'tali mod li l-konvenut jista' jiġi mħarreġ, fuq għażla tar-rikorrent, quddiem il-qorti ta' wiehed jew l-iehor minn dawn iż-żewġ postijiet (sentenza tad-29 ta' Lulju 2019, Tibor-Trans, C-451/18, EU:C:2019:635, punti 24 u 25 kif ukoll il-ġurisprudenza ċċitata).
- 66 Il-Qorti tal-Ġustizzja ppreċiżat ukoll li dannu li jikkonsisti fi spejjeż addizzjonali imposti minn produttur ta' trakkijiet fuq il-konċessjonarji u mgħoddija minn dawn tal-aħħar fuq l-utenti finali jikkostitwixxi dannu dirett li jippermetti li tiġi bbażata, bħala prinċipju, il-ġurisdizzjoni tal-qrati tal-Istat Membru li fit-territorju tiegħu jkun immaterjalizza ruħu, peress li l-ispejjeż addizzjonali mħallsa minhabba prezzijiet artifiċjalment għolja kienu jidhru bħala l-konsegwenza immedjata tal-ksur imwettaq skont l-Artikolu 101 TFUE. Issa, meta s-suq affettwat mill-aġir antikompetittiv ikun jinsab fl-Istat Membru li fit-territorju tiegħu allegatament ikun seħh id-dannu allegat, hemm lok li jitqies li l-post tal-materjalizzazzjoni tad-dannu, għall-finijiet tal-applikazzjoni tal-punt 2 tal-Artikolu 7 tar-Regolament Nru 1215/2012, ikun jinsab f'dan l-Istat Membru (ara, f'dan is-sens, is-sentenza tad-29 ta' Lulju 2019, Tibor-Trans, C-451/18, EU:C:2019:635, punti 30, 31 u 33).
- 67 Fid-dawl ta' dak li ntqal iktar 'il fuq, ir-risposta għall-ewwel sat-tielet domanda għandha tkun li l-Artikolu 101(1) TFUE għandu jiġi interpretat fis-sens li l-vittma ta' Prattika antikompetittiva ta' impriża tista' tressaq azzjoni għad-danni indipendentement kontra kumpannija omm li tkun giet issanzjonata mill-Kummissjoni abbażi ta' din il-prattika f'deċiżjoni jew kontra sussidjarja ta' din il-kumpannija li ma tkunx koperta minn din id-deċiżjoni peress li flimkien jikkostitwixxu unità ekonomika. Il-kumpannija sussidjarja kkonċernata għandha tkun tista' tinvoka b'mod utli d-drittijiet tad-difiża tagħha sabiex turi li hija ma hijiex parti mill-imsemmija impriża u, meta ebda deċiżjoni ma tkun giet adottata mill-Kummissjoni skont l-Artikolu 101 TFUE, hija għandha wkoll id-dritt li tikkontesta r-realtà nnifisha tal-allegat aġir li jikkostitwixxi ksur.

Fuq ir-raba' domanda

- 68 Permezz tar-raba' domanda tagħha, il-qorti tar-rinviju tistaqsi, essenzjalment, jekk l-Artikolu 101(1) TFUE għandux jiġi interpretat fis-sens li jipprekludi leġiżlazzjoni nazzjonali li tipprevedi l-possibbiltà li r-responsabbiltà ta' aġir ta' kumpannija tiġi imputata lil kumpannija oħra biss fil-każ fejn it-tieni jkollha kontroll tal-ewwel waħda.
- 69 Peress li mir-risposta mogħtija għall-ewwel sat-tielet domandi jirrizulta li l-Artikolu 101(1) TFUE għandu jiġi interpretat fis-sens li vittma ta' Prattika antikompetittiva ta' impriża tista' tressaq azzjoni għad-danni kontra kumpannija sussidjarja minhabba l-parteciġazzjoni tal-kumpannija omm f'din il-prattika, peress li dawn jikkostitwixxu unità ekonomika u jikkostitwixxu għalhekk l-imsemmija impriża flimkien, hemm lok li jitqies li din id-dispożizzjoni tipprekludi, konsegwentement, leġiżlazzjoni nazzjonali li tipprevedi, fit-tali każ, il-possibbiltà li lill-kumpannija tiġi imputata r-responsabbiltà tal-aġir ta' kumpannija lill-kumpannija oħra biss fil-każ fejn it-tieni waħda tkun tikkontrolla l-ewwel waħda.
- 70 Madankollu, għandu jittfakkar li, sabiex tiġi ggarantita l-effettività tad-dispożizzjonijiet kollha tad-dritt tal-Unjoni, il-prinċipju ta' supremazija tad-dritt tal-Unjoni jimponi, b'mod partikolari, fuq il-qrati nazzjonali li jinterpretaw, sa fejn huwa possibbli, id-dritt intern tagħhom b'mod konformi mad-dritt tal-Unjoni (sentenzi tal-24 ta' Ġunju 2019, Popławski, C-573/17, EU:C:2019:530, punt 57, u tal-4 ta' Marzu 2020, Bank BGŻ BNP Paribas, C-183/18, EU:C:2020:153, punt 60).
- 71 Meta japplikaw id-dritt nazzjonali, dawn il-qrati huma għalhekk obbligati jinterpretawh, sa fejn huwa possibbli, fid-dawl tat-test u tal-għan tad-dispożizzjoni tad-dritt primarju inkwistjoni, billi jieħdu inkunsiderazzjoni d-dritt intern kollu u billi japplikaw metodi ta' interpretazzjoni rrikonoxxuti minnu, sabiex tiġi ggarantita l-effettività sħiħa ta' din id-dispożizzjoni u sabiex tinstab soluzzjoni konformi mal-għan imfittex minnha (ara, f'dan is-sens, is-sentenzi tal-24 ta' Ġunju 2019, Popławski, C-573/17, EU:C:2019:530, punti 73 u 77, kif ukoll tal-4 ta' Marzu 2020, Bank BGŻ BNP Paribas, C-183/18, EU:C:2020:153, punt 66).
- 72 L-obbligu ta' interpretazzjoni konformi tad-dritt nazzjonali għandu madankollu ċerti limiti u ma jistax b'mod partikolari jservi ta' bażi għal interpretazzjoni *contra legem* tad-dritt nazzjonali (ara, f'dan is-sens, is-sentenzi tal-4 ta' Lulju 2006, Adeneler *et*, C-212/04, EU:C:2006:443, punt 110, kif ukoll tal-4 ta' Marzu 2020, Bank BGŻ BNP Paribas, C-183/18, EU:C:2020:153, punt 67).
- 73 F'dawn iċ-ċirkustanzi, jekk il-qorti tar-rinviju ma kinitx tqis ruhha f'pożizzjoni li tadotta interpretazzjoni tal-Artikolu 71(2) tal-Liġi dwar il-Protezzjoni tal-Kompetizzjoni b'mod konformi mal-interpretazzjoni tal-Artikolu 101(1) TFUE mogħtija fil-punt 67 ta' din is-sentenza, hija għandha twarrab din id-dispożizzjoni nazzjonali u tapplika direttament l-Artikolu 101(1) TFUE għat-tilwima fil-kawża prinċipali.
- 74 F'dan ir-rigward, ma jidherx li huwa eskluż, *prima facie*, li jitqies, hekk kif sostna l-Gvern Spanjol fl-osservazzjonijiet bil-miktub tiegħu, li, fil-kuntest ta' azzjoni għad-danni, ir-responsabbiltà ta' kumpannija sussidjarja tkun tista' tiġi stabbilita abbażi tal-Artikolu 71(2)(a) tal-Liġi dwar il-Protezzjoni tal-Kompetizzjoni. Fil-fatt, skont din id-dispożizzjoni, il-ksur tad-dritt tal-kompetizzjoni jinftiehem bħala kull ksur tal-Artikoli 101 jew 102 TFUE jew tal-Artikoli 1 jew 2 ta' din il-liġi. Issa, dan il-gvern isostni li huwa possibbli li jiġi imputat il-fatt dannuż lill-kumpannija sussidjarja skont l-Artikolu 71(2)(a) tal-imsemmija liġi, fatt li madankollu għandu jiġi vverifikat mill-qorti tar-rinviju.

75 F'dawn iċ-ċirkustanzi, ir-risposta għar-raba' domanda għandha tkun li l-Artikolu 101(1) TFUE għandu jiġi interpretat fis-sens li jipprekludi leġiżlazzjoni nazzjonali li tipprevedi l-possibbiltà li r-responsabbiltà tal-aġir ta' kumpannija tiġi imputata lil kumpannija oħra biss fil-każ fejn it-tieni kumpannija tkun tikkontrolla l-ewwel kumpannija.

Dwar l-ispejjeż

76 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeciedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Awla Manja) taqta' u tiddeciedi:

- 1) L-Artikolu 101(1) TFUE għandu jiġi interpretat fis-sens li l-vittma ta' Prattika antikompetittiva ta' impriża tista' tressaq azzjoni għad-danni mingħajr distinzjoni kontra kumpannija omm li tkun giet issanzjonata mill-Kummissjoni Ewropea abbażi ta' din il-prattika f'decizjoni jew kontra sussidjarja ta' din il-kumpannija li ma tkunx koperta minn din id-decizjoni peress li flimkien jikkostitwixxu unità ekonomika. Il-kumpannija sussidjarja kkonċernata għandha tkun tista' tinvoka b'mod utli d-drittijiet tad-difiża tagħha sabiex turi li hija ma hijiex parti mill-imsemmija impriża u, meta ebda decizjoni ma tkun giet adottata mill-Kummissjoni skont l-Artikolu 101 TFUE, hija għandha wkoll id-dritt li tikkontesta r-realtà nnifisha tal-allegat aġir li jikkostitwixxi ksur.
- 2) L-Artikolu 101(1) TFUE għandu jiġi interpretat fis-sens li jipprekludi leġiżlazzjoni nazzjonali li tipprevedi l-possibbiltà li r-responsabbiltà tal-aġir ta' kumpannija tiġi imputata lil kumpannija oħra biss fil-każ fejn it-tieni kumpannija tkun tikkontrolla l-ewwel kumpannija.

Firem